



ព្រះរាជាណាចក្រកម្ពុជា

រាជរដ្ឋាភិបាលកម្ពុជា ជាតិ សាសនា ព្រះមហាក្សត្រ

លេខ : ២៣៧ អនក្រ.បក



**អនុក្រឹត្យ
ស្តីពី**

**ការរៀបចំនិងការប្រព្រឹត្តទៅរបស់អគ្គលេខាធិការរដ្ឋាល
របស់គណៈកម្មាធិការជាតិសម្រាប់ការសិក្សាពេញមួយជីវិត**

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៨/៩២៥ ចុះថ្ងៃទី១៦ ខែកញ្ញា ឆ្នាំ២០១៨ ស្តីពី ការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៣២០/៤២១ ចុះថ្ងៃទី៣០ ខែមីនា ឆ្នាំ២០២០ ស្តីពី ការតែងតាំងនិងកែសម្រួលសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០៦១៨/០១២ ចុះថ្ងៃទី២៨ ខែមិថុនា ឆ្នាំ២០១៨ ដែល ប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/០១ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាស ឱ្យប្រើច្បាប់ស្តីពីការបង្កើតក្រសួងអប់រំ យុវជន និងកីឡា
- បានឃើញព្រះរាជក្រមលេខ នស/រកម/១២០៧/០៣២ ចុះថ្ងៃទី៨ ខែធ្នូ ឆ្នាំ២០០៧ ដែលប្រកាស ឱ្យប្រើច្បាប់ស្តីពីការអប់រំ
- បានឃើញព្រះរាជក្រឹត្យលេខ នស/រកត/០៨២០/៩២៤ ចុះថ្ងៃទី២៩ ខែសីហា ឆ្នាំ២០២០ ស្តីពី ការរៀបចំនិងប្រព្រឹត្តទៅរបស់គណៈកម្មាធិការជាតិសម្រាប់ការសិក្សាពេញមួយជីវិត
- បានឃើញអនុក្រឹត្យលេខ១៥៦ អនក្រ.បក ចុះថ្ងៃទី១៨ ខែកក្កដា ឆ្នាំ២០១៦ ស្តីពីការរៀបចំនិង ការប្រព្រឹត្តទៅរបស់ក្រសួងអប់រំ យុវជន និងកីឡា
- បានឃើញអនុក្រឹត្យលេខ២០ អនក្រ.បក ចុះថ្ងៃទី៣០ ខែមេសា ឆ្នាំ១៩៩៦ ស្តីពីការរៀបចំនិង ប្រព្រឹត្តទៅរបស់ក្រសួងនិងរដ្ឋលេខាធិការដ្ឋាន
- បានឃើញអនុក្រឹត្យលេខ១១៤ អនក្រ.បក ចុះថ្ងៃទី៧ ខែកញ្ញា ឆ្នាំ២០១៥ ស្តីពីការកំណត់រចនា សម្ព័ន្ធនិងមុខតំណែងក្នុងរចនាសម្ព័ន្ធគ្រប់គ្រងនៃក្រសួង ស្ថាប័នថ្នាក់ជាតិនិងថ្នាក់ក្រោមជាតិ
- យោងតាមសំណើរបស់រដ្ឋមន្ត្រីក្រសួងអប់រំ យុវជន និងកីឡា

សម្រេច
ជំពូកទី១
បទប្បញ្ញត្តិទូទៅ

មាត្រា ១ .-

អនុក្រឹត្យនេះកំណត់អំពីការរៀបចំនិងការប្រព្រឹត្តទៅរបស់អគ្គលេខាធិការដ្ឋានរបស់គណៈកម្មាធិការជាតិសម្រាប់ការសិក្សាពេញមួយជីវិត ដែលសរសេរជាអក្សរកាត់ថា អគ្គលេខាធិការដ្ឋានរបស់ **គ.ជ.ស.ជ.**។

ជំពូកទី២

តួនាទី ភារកិច្ច និងបណ្តាសម្ព័ន្ធ

មាត្រា ២ .-

អគ្គលេខាធិការដ្ឋានរបស់ **គ.ជ.ស.ជ.** មានតួនាទីជាសេនាធិការឱ្យ **គ.ជ.ស.ជ.** និងមានភារកិច្ចដូចខាងក្រោម៖

- គ្រប់គ្រងកិច្ចការរដ្ឋបាលនិងបច្ចេកទេសដែលធានាបាននូវការប្រព្រឹត្តទៅប្រកបដោយនិរន្តរភាពរបស់ **គ.ជ.ស.ជ.**
- ផ្សព្វផ្សាយលិខិតបទដ្ឋានគតិយុត្តផ្សេងៗដែលទទួលបានការយល់ព្រមពី **គ.ជ.ស.ជ.** ដល់គ្រប់ក្រសួង ស្ថាប័ន និងដៃគូអភិវឌ្ឍពាក់ព័ន្ធ
- អភិវឌ្ឍហេដ្ឋារចនាសម្ព័ន្ធ ទីកន្លែងសិក្សា និងមជ្ឈមណ្ឌលសិក្សា
- សម្របសម្រួលការផ្តល់សេវាអប់រំក្រៅប្រព័ន្ធនិងអប់រំមិនផ្លូវការដល់ពលរដ្ឋគ្រប់រូបឱ្យទទួលបានអក្ខរពុទ្ធ លេខពុទ្ធ បំណិនបច្ចេកទេសវិជ្ជាជីវៈតាមគ្រប់រូបភាព រួមទាំងតាមប្រព័ន្ធបច្ចេកវិទ្យានិងមានលទ្ធភាពសិក្សាពេញមួយជីវិត
- រៀបចំនិងអភិវឌ្ឍកម្មវិធីសិក្សាពេញមួយជីវិតឱ្យសម្បូរបែបសម្រាប់ការបណ្តុះបណ្តាល និងលើកកម្ពស់សមភាពយេនឌ័រ សមធម៌ និងបរិយាបន្ន
- សម្របសម្រួលជាមួយក្រសួង ស្ថាប័នថ្នាក់ជាតិ ថ្នាក់ក្រោមជាតិ វិស័យឯកជន ដៃគូអភិវឌ្ឍ និងអង្គការមិនមែនរដ្ឋាភិបាល ក្នុងការអនុវត្តគោលនយោបាយ យុទ្ធសាស្ត្រ និងផែនការសកម្មភាពជាតិសម្រាប់សិក្សាពេញមួយជីវិត
- ជំរុញនិងលើកទឹកចិត្តពលរដ្ឋឱ្យមានវប្បធម៌សិក្សាពេញមួយជីវិត
- គ្រប់គ្រងហិរញ្ញវត្ថុរបស់ **គ.ជ.ស.ជ.**
- ពិនិត្យតាមដាន វាយតម្លៃ និងជំរុញការអនុវត្តគោលនយោបាយជាតិស្តីពីការសិក្សាពេញមួយជីវិតនៅតាមក្រសួង ស្ថាប័ន និងថ្នាក់ក្រោមជាតិ
- លើកសំណើសុំពិនិត្យនិងកែលម្អគោលនយោបាយជាតិនិងផែនការសកម្មភាពជាតិស្តីពីការសិក្សាពេញមួយជីវិតជូន **គ.ជ.ស.ជ.**
- សហការជាមួយគណៈកម្មាធិការជាតិសម្របសម្រួលបច្ចេកទេសតាមវិស័យ
- ធ្វើរបាយការណ៍ជូន **គ.ជ.ស.ជ.**
- អនុវត្តភារកិច្ចផ្សេងៗទៀតតាមការប្រគល់ពីប្រធាន **គ.ជ.ស.ជ.**។

មាត្រា៣ .-

អគ្គលេខាធិការដ្ឋានរបស់ **គ.ជ.ស.ជ.** ដឹកនាំដោយអគ្គលេខាធិការ១(មួយ)រូប ដែលត្រូវតែងតាំងដោយព្រះរាជក្រឹត្យ និងមានអគ្គលេខាធិការរងមួយចំនួនជាជំនួយការមានឋានៈស្មើអគ្គនាយករងស្របតាមលិខិតបទដ្ឋានគតិយុត្តជាធរមាន។

មាត្រា៤ .-

អគ្គលេខាធិការដ្ឋានរបស់ **គ.ជ.ស.ជ.** មានសិទ្ធិប្រើត្រារបស់ **គ.ជ.ស.ជ.** ដើម្បីដំណើរការការងារប្រចាំថ្ងៃ។

មាត្រា៥ .-

អគ្គលេខាធិការដ្ឋានរបស់ **គ.ជ.ស.ជ.** មានមន្ត្រីបម្រើការមកពីក្រសួងអប់រំ យុវជន និងកីឡា និងមន្ត្រីរាជការនៅក្នុងក្របខ័ណ្ឌមុខងារសាធារណៈផ្សេងទៀត។ ក្នុងករណីចាំបាច់អគ្គលេខាធិការដ្ឋានរបស់ **គ.ជ.ស.ជ.** អាចមានអ្នកជំនាញការ និងអាចស្នើសុំមន្ត្រីជាប់កិច្ចសន្យាដើម្បីជួយបំពេញការងាររបស់ខ្លួន។

មាត្រា៦ .-

តួនាទី ភារកិច្ច និងការទទួលខុសត្រូវរបស់មន្ត្រីអគ្គលេខាធិការដ្ឋាន ត្រូវកំណត់ដោយសេចក្តីសម្រេចរបស់អគ្គលេខាធិការដ្ឋានរបស់ **គ.ជ.ស.ជ.** ។

បែបបទនិងនីតិវិធីអនុវត្តការងារក្នុងអគ្គលេខាធិការដ្ឋានរបស់ **គ.ជ.ស.ជ.** ត្រូវកំណត់ដោយបទបញ្ជាផ្ទៃក្នុងរបស់អគ្គលេខាធិការដ្ឋាន។

មាត្រា៧ .-

អគ្គលេខាធិការដ្ឋានរបស់ **គ.ជ.ស.ជ.** មានរចនាសម្ព័ន្ធដូចខាងក្រោម៖

- ផ្នែករដ្ឋបាលនិងហិរញ្ញវត្ថុ
- ផ្នែកគោលនយោបាយ
- ផ្នែកពិនិត្យ តាមដាន និងវាយតម្លៃ។

មាត្រា៨ .-


ផ្នែកនីមួយៗត្រូវដឹកនាំដោយប្រធាន១(មួយ)រូប មានឋានៈស្មើប្រធាននាយកដ្ឋាន និងមានអនុប្រធានមួយចំនួនមានឋានៈស្មើអនុប្រធាននាយកដ្ឋានស្របតាមលិខិតបទដ្ឋានគតិយុត្តជាធរមាន។

អង្គការលេខនៃអគ្គលេខាធិការដ្ឋានរបស់ **គ.ជ.ស.ជ.** ជាឧបសម្ព័ន្ធនៃអនុក្រឹត្យនេះ។

**ជំពូកទី៣
ការកិច្ចរបស់ផ្នែកនីមួយៗ**

មាត្រា៩ .-

ផ្នែករដ្ឋបាលនិងហិរញ្ញវត្ថុមានភារកិច្ចដូចខាងក្រោម៖

- បំពេញការងាររដ្ឋបាលនិងនិរន្តរភាពការងាររដ្ឋបាលរបស់អគ្គលេខាធិការដ្ឋាន
- ផ្សព្វផ្សាយលិខិតបទដ្ឋានគតិយុត្តផ្សេងៗដែលទទួលបានការយល់ព្រមពី **គ.ជ.ស.ជ.** ជូនដល់គ្រប់ក្រសួង ស្ថាប័ន និងដៃគូអភិវឌ្ឍពាក់ព័ន្ធ
- គ្រប់គ្រងមន្ត្រីរាជការនិងបុគ្គលិកក្នុងអគ្គលេខាធិការដ្ឋានរបស់ **គ.ជ.ស.ជ.** 




- រៀបចំនិងចាត់ចែងកិច្ចប្រជុំរបស់ **គ.ជ.ស.ជ.** និងអគ្គលេខាធិការដ្ឋានរបស់ **គ.ជ.ស.ជ.**
- គ្រប់គ្រងចំណូលចំណាយនិងលើកគម្រោងថវិកាប្រចាំឆ្នាំរបស់ **គ.ជ.ស.ជ.**
- រៀបចំនិងគ្រប់គ្រងបញ្ជីសារពើភណ្ឌចលនទ្រព្យនិងអចលនទ្រព្យរបស់អគ្គលេខាធិការដ្ឋាន
- រៀបចំផែនការសកម្មភាពការងាររបស់អគ្គលេខាធិការដ្ឋានសម្រាប់រយៈពេលខ្លី មធ្យម និងវែង
- សម្របសម្រួលជាមួយក្រសួង ស្ថាប័ន និងដៃគូអភិវឌ្ឍន៍ពាក់ព័ន្ធ ដើម្បីរៀបចំរបាយការណ៍ និងលើកអនុសាសន៍ជូន **គ.ជ.ស.ជ.** ដើម្បីពិនិត្យនិងសម្រេច
- បូកសរុបការងារពាក់ព័ន្ធនឹងការលើកកម្ពស់ការសិក្សាពេញមួយជីវិតជូនអគ្គលេខាធិការដ្ឋានរបស់ **គ.ជ.ស.ជ.** ដើម្បីពិនិត្យនិងសម្រេច
- ធ្វើរបាយការណ៍លទ្ធផលការងាររបស់អគ្គលេខាធិការដ្ឋានជូន **គ.ជ.ស.ជ.**
- អនុវត្តភារកិច្ចផ្សេងៗទៀតតាមការប្រគល់ពីអគ្គលេខាធិការ ។

មាត្រា១០ .-

- ផ្នែកគោលនយោបាយមានភារកិច្ចដូចខាងក្រោម៖
- រៀបចំនិងអភិវឌ្ឍកម្មវិធីសិក្សាពេញមួយជីវិតឱ្យសម្របសម្រួលការបណ្តុះបណ្តាល និងលើកកម្ពស់សមភាពយេនឌ័រ សមធម៌ និងបរិយាបន្ន
 - សម្របសម្រួលជាមួយក្រសួង ស្ថាប័នថ្នាក់ជាតិ ថ្នាក់ក្រោមជាតិ វិស័យឯកជន ដៃគូអភិវឌ្ឍន៍ និងអង្គការមិនមែនរដ្ឋាភិបាលក្នុងការអនុវត្តគោលនយោបាយ យុទ្ធសាស្ត្រ និងផែនការសកម្មភាពជាតិសម្រាប់ការសិក្សាពេញមួយជីវិត
 - លើកសំណើសុំពិនិត្យនិងកែលម្អគោលនយោបាយជាតិនិងផែនការសកម្មភាពជាតិស្តីពីការសិក្សាពេញមួយជីវិតជូន **គ.ជ.ស.ជ.**
 - សហការជាមួយសហគមន៍ជាតិ អន្តរជាតិ ដើម្បីធានាប្រសិទ្ធភាពការងាររបស់ **គ.ជ.ស.ជ.**
 - សិក្សាស្រាវជ្រាវពីការលើកកម្ពស់ការសិក្សាពេញមួយជីវិតដើម្បីចងក្រងជាឯកសារសម្រាប់អ្នកសិក្សា
 - សហការជាមួយក្រសួង ស្ថាប័ន និងដៃគូអភិវឌ្ឍន៍នានាដើម្បីពង្រីកការផ្តល់សេវាសិក្សាពេញមួយជីវិត
 - សហការជាមួយគណៈកម្មាធិការបច្ចេកទេសតាមវិស័យ ដើម្បីធានាការអនុវត្តតួនាទីនិងភារកិច្ចដែលមានចែងក្នុងគោលនយោបាយជាតិស្តីពីការសិក្សាពេញមួយជីវិត
 - ជំរុញនិងលើកទឹកចិត្តពលរដ្ឋឱ្យមានវប្បធម៌សិក្សាពេញមួយជីវិត
 - អនុវត្តភារកិច្ចផ្សេងៗទៀតតាមការប្រគល់ពីអគ្គលេខាធិការ ។

មាត្រា១១ .-

- ផ្នែកពិនិត្យតាមដាននិងវាយតម្លៃ មានភារកិច្ចដូចខាងក្រោម៖
- សហការជាមួយគណៈកម្មាធិការបច្ចេកទេសសិក្សាពេញមួយជីវិតតាមវិស័យសម្រាប់ការពិនិត្យតាមដាន និងវាយតម្លៃលើការអនុវត្តគោលនយោបាយជាតិស្តីពីការសិក្សាពេញមួយជីវិត
 - ស្រាវជ្រាវនិងកំណត់ស្តង់ដារចំណុចដៅសម្រាប់ការពិនិត្យ តាមដាន និងវាយតម្លៃ
 - សហការជាមួយក្រសួង ស្ថាប័ន និងដៃគូអភិវឌ្ឍន៍ពាក់ព័ន្ធ ដើម្បីកែលម្អយន្តការពិនិត្យ តាមដាន និងវាយតម្លៃ
 - ប្រមូលទិន្នន័យនិងវិភាគលើលទ្ធផលការអនុវត្តគ្រប់កម្មវិធីសិក្សាពេញមួយជីវិតជូន **គ.ជ.ស.ជ.** ដើម្បីពិនិត្យនិងសម្រេច 



- ផ្សព្វផ្សាយលទ្ធផលនៃការពិនិត្យតាមដាននិងការវាយតម្លៃដល់ក្រសួង ស្ថាប័ន និងដៃគូអភិវឌ្ឍ ពាក់ព័ន្ធ
- អនុវត្តការកិច្ចផ្សេងៗទៀតតាមការប្រគល់ពីអគ្គលេខាធិការ ។

ជំពូកទី៤

អវសានប្បញ្ញត្តិ

មាត្រា១២ .-

បទប្បញ្ញត្តិទាំងឡាយណាដែលផ្ទុយនឹងអនុក្រឹត្យនេះ ត្រូវទុកជានិរាករណ៍។

មាត្រា១៣ .-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ រដ្ឋមន្ត្រីក្រសួងអប់រំ យុវជន និងកីឡា រដ្ឋមន្ត្រីក្រសួងមុខងារសាធារណៈ រដ្ឋមន្ត្រីគ្រប់ក្រសួងនិងប្រធានគ្រប់ស្ថាប័នដែលពាក់ព័ន្ធ ត្រូវទទួលបន្ទុកអនុវត្តអនុក្រឹត្យនេះ តាមការកិច្ចរៀងៗខ្លួនចាប់ពីថ្ងៃចុះហត្ថលេខាតទៅ។

ថ្ងៃព្រហស្បតិ៍ ១១ រោច ខែ ពិសាខ ឆ្នាំឆ្លូវ ត្រីស័ក ព.ស.២៥៦៥
ធ្វើនៅរាជធានីភ្នំពេញ ថ្ងៃទី ២១ ខែ មេសា ឆ្នាំ២០២១



សម្តេចអគ្គមហាសេនាបតីតេជោ ហ៊ុន សែន

បានយកសេចក្តីគោរពជម្រាបជូន
សម្តេចអគ្គមហាសេនាបតីតេជោនាយករដ្ឋមន្ត្រីសូមហត្ថលេខា
រដ្ឋមន្ត្រីក្រសួងអប់រំ យុវជន និងកីឡា


បណ្ឌិតសភាចារ្យ ហង់ជួន ណារ៉ុន

កន្លែងទទួល :

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- ខុទ្ទកាល័យសម្តេចអគ្គមហាសេនាបតីតេជោនាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវឧបនាយករដ្ឋមន្ត្រី
- ដូចមាត្រា១៣
- រាជកិច្ច
- ឯកសារ កាលប្បវត្តិ

ឧបសម្ព័ន្ធនៃអនុក្រឹត្យលេខ២៤៣ អនក្រ.បក ចុះថ្ងៃទី ២៤ ខែ ធ្នូ ឆ្នាំ២០២១ ស្តីពីការរៀបចំនិងការប្រព្រឹត្តទៅរបស់លេខាធិការដ្ឋាននៃគណៈកម្មាធិការជាតិសម្រាប់ការសិក្សាពេញមួយជីវិត

អង្គការលេខាធិការដ្ឋាននៃអគ្គលេខាធិការដ្ឋានរបស់ គ.ជ.ស.ជ.

